



ERITREAN REVOLUTIONARY DEMOCRATIC FRONT

**ብምክንያት መበል 23 ዓመት ዝኸሪ በዓል
መዓልቲ ነጻነት ኤርትራ ዝተዳለወ ውድባዊ መግለጺ**

24 ግንቦት፡ ናይ ወለዶታት ኤርትራ ሃረርታ፡ ብዝተኸፈለ ክቡር ናይ ህይወት መስዋእቲ፣ ኣካላዊ ስንክልና፣ ናይ ሞራልን ንዋትን ገዝሚ፡ ነቲ ካብ ካርታ-ዓለም ብዓመጽ ዝተሓሸኸ ምስሊ፡ ትንፋስ ዘራኡ ሓድሽ ኤርትራዊ ሃገራዊ መንነት ዝዓተርናሉ፡ ሉዑላዊ ግዝኣትን ሃገራዊ ክብርታትናን ዘረጋገጽናሉ፡ ኤርትራዊ ሃገራዊነት ዝተበሰረሉ ታሪኻዊት ዕለትያ።

እዛ ዕለትዚኣ ንዓና ንኤርትራውያን፡ ከም ተራ ግሉዝ ናይ ዓውደ-አዋርሕ ምቅይያራት፡ ኣብ ዓመት ሓደ እዋን እትኸሰት ዕለት ኣይኮነትን። ብክንዲቲ ዝተኸፈለላ ሱባኤ፡ ብህይወት ሰማእታትና እተተንፍስ ብመሓውራት ኣካለ-ስንኩላትና ድማ ምልኣተ-ህይወት ዘለዎ፡ ብቐጻሊ እትፈርይን እትጸግይን፡ ካብ ጸጋታታ ከኣ፡ ብፍትሓውን ማዕርነታውን ምምቕራሕ እንቋደሰላ ፈልሲ-ሰውራና፡ ርስቲ ናይ ሎምን ጽባሕን ወለዶታት ኤርትራ ዝኾነት ዕለትያ። ውድብና ሰውራዊ ደሞክራሲያዊ ግንባር ኤርትራ (ሰደግኤ) ንመላእ ህዝብታት ኤርትራን ተቃለስቲ ደቁን እንቋዕ ንመበል 23 ዓመት ዝኸሪ ጸንብል መዓልቲ ነጻነት ኤርትራ ኣብጽሓኩም ክብል እንከሎ፡ ምስ ርዝነት ናይዛ ዕለት ዝዳረግ ታሪኻዊ ሕድሪ ከምዘሎና ብምዝኸኻርውን እዩ።

ነዛ ሰንደቕ ኤርትራዊ ሃገራዊነትና ዝኾነት ዕለት ክነብዕል እንከሎና፡ በጃዛ ዕለት ዝሓለፉ ሰማእታትና ዘውረሱና ረዚን ሕድሪ ኣብ ምፍጻም ዝኸድናዮ ርሕቀት እናዘከርና፡ ሕልናና እንፍትሸሉን ብመንፈስ ምስ ሰማእታትና ብምዝታይ፡ ቃልና ነሓድሰሉ ምቹእ ኣጋጣሚ፡ ካብዛ ዕለት ንላዕሊ ካልእ ዕድል ከምዘይብልና ብምእማን እዩ።

ሎሚ መበል 23 ዓመት መዓልቲ ነጻነት ኤርትራ 24 ግንቦት 2014 ኣብ ነብሳሉ ዘለና ህሞት፡ ኣብ ፍሉይ ታሪኻዊ እዋን ምህላውና ንኹሉ ብሩህዮ። እቲ ቅድሚ 23 ዓመት በዛ ዕለትዚኣ፡ ብነጻነታዊ ጭርሖ ተጎልቢቡ፡ ሙሉእ ዘይጉዳል ደገፍ ህዝብታት ኤርትራ ረኸቡ፡ ኣብ ኮረሻ ስልጣን ዝተወጠሐ ርእሲ-ፋሽስቲ ኢሳይያስን ጉጅልኡን፡ ኣብ ውሽጢ 23 ዓመት ዕድመ ስልጣኑ ብዝተኸተሎ ፋሽስታዊ ፖሊሲ፡ ንህዝብን ሃገርን ኤርትራ ናብ ሓደጋ ብርሰትን ምብትታንን ኣሳጢሑም ምህላዉ እዩ። ከም ውጽኢቲ፡ ነዛ ሎሚ ንኣነብዕላ ዘሎና ኮሾብ ነጻነትና ዝኾነት ዕለት፡ ብኸቢድ ናይ ህላወን ቀጻልነትን ስግኣት ክድወን ጌሩዎ ኣሎ ።

ህዝብታት ኤርትራ፡ ልዕሊ ፍርቂ ክፍለ-ዘመን ዝወሰደ መሪር ሓርነታዊ ቃልሲ ከካይዱ እንከለው፡ ብርሑቕ ዘማዕደውዎ ብሩህ መጻኢ፡ ኪኖ ኣድማስ ምንባሩ ብሩህዮ። መስዋእትን ስንክልናን ንዝሓትት ቃልሲ ከይበቐቐ፡ ብኩለንትንጎም ክብጀዉ እንከለው፡ ኣብታ መጻኢት ኤርትራ ሰብኣውን ደሞክራሲያውን መሰላቶም ብምውሓስ፡ ምዲቕ ከይበሉ ክነብሩ፣ ምዕሩይን ፍትሓውን ተጠቀምቲ ሃገራዊ ጸጋታቶም ኩኹነ፣ ኣብ ጉዳዮም ጎይቶት ልኡላዊ ፖለቲካዊ ስልጣን ብምጅን ብቀጻሊ ብጎደና ምዕባለን ሰላምን ክምርቡ፣ ምስ ኣህዛብ ዓለምን ጎረባብቶምን ሕውነታውን ሕድሕድ ምክብባርን መሰረት ዝገበረ ዝምድና ክምስርቱ፣ ከም ህዝብን ሃገርን ኣወንታዊ ዓለም-ለኻዊ ሓላፍነታዊ ተርጓሚ ክጻውቱ ብምሕላን

እዩ ዝነበረ። ግን ከኣ ፋሽስታዊ ስርዓት ህግደፍ፡ ነዞም ባህርያዊ ባህግታት ህዝብታት ኤርትራ፡ ብሰንግቕ ብምጽራር ኣህጉጉ፡ መብጽዓ ሰማእታትና ጠሊሙ፡ ብሃገራዊ ክብርታትና ክቋመር ጸኒሑን ኣሎን።

ሎሚ መበል 23 ዓመት መዓልቲ ነጻነትና ኣብ ነኹብረሉ ዘለና እዋን፡ ፋሽስታዊ ስርዓት ኢሳይያስ ብዝተኸተሎ ኣዕናዊ ፖሊሲታት፡ ንኤርትራ ሃገርና ብውሽጥን ብግዳምን ብዝወለደም ኩናታት ከም ሕብስቲ እናገላበጠ ክትሓርር ፈሪድዎዩ። ኣብ ልዕሊ መንእሰይ ኤርትራ ዝተሞኮረሉ፡ ውዲት ማሕበራዊ ምትሕንፋጽ ብምሰፋሕ፡ ንመላእ ህዝብታት ኤርትራ ኣብ ግዱድ ወተሃደራዊ ኣገልግሎት ዘሪዑ፣ ጸግ ኣብ ዘይብሉ ባርነታዊ ወፍርታት ጸሚዱ፣ ብጥሜትን ዓጸቦን እናቐጸዐ ግዳያት ፋሽስታዊ ውጥኑ ብምግባር፡ መጻኢ ዕድሎም ኣጸልሚትዎ እዩ። ዜጋታትና፡ ቆልዓ ሰበይቲ፣ ኣረጋውያንን ስንኩላንን፣ መንእሰያትን.. ብዘይ ኣፈላለይ፡ ብጅምላዊ ማዕበል ምስ ኣድገብኸሊ ንስደት ዝውሕዙሉ ህሞት ኢና ብጸሕና። ጅምላዊ ህልቂት ላምጥዱዛ፡ ካብ ዝኸርታትና ከይሃሰስ እንከሎ፡ ካብ መዓሙቕ ማእከላይ ባሕሪ ተዞቐቐ ዝወጽእ ሬሳታት ዜጋታትና፡ መዓልታዊ መዳመቕ ማዕከናት ዜና ዓለም ኣብ ዝኾነሉ እዋን ምህላውና ግሁድ ሓቂዩ። እዚ ኣብነትዚ፡ ቁንጣፎ ናይቲ ህዝብታት ኤርትራ ኣብ ነፍሲ-ወከፍ ካልኢት ኣብ ትሕቲ ፋሽስታዊ ስርዓት ኢሳይያስ/ህግደፍ ናይ ዝሓልፍዎ ዘለዉ መሪር ህይወት መግለጺዩ።

እዚ ክውንነታዊ ሓቂዚ፡ ነታ ብዋጋ እልፊ ኣእላፍ መስዋእቲ ዝዓተርናዎ ሃገራዊ ነጻነትና፡ ከም ባህግና ክትጸግን ክትፈርይን ዘይኮነስ፡ ትመክን ምህላዎ፡ ኢሉ'ውን ንህላዊኣ ዝፈታተን ናይ ጥፍኣት ሓደጋ ኣንጻላልይዎ ምህላው፡ ጋህዲ ኣብ ዝኾነሉ እዋን ኢና ንጽንብላ ዘሎና ክብርቲ መዓልቲ ነጻነትና። እዚ ኩነትዚ፡ ንመቓብር ሰማእታትና ዝኹሕኩሕ ፋሽስታዊ ክሕደት ም'ኳኑ ዘየጠራጥርዩ። ስለዚ ምበኣር ነዚ ክሕደትዚ፡ እቶም ወረሰቲ ሕድሪ ሰማእታትና ዝኾንና፡ ህጽጽን ግብራውን ምላሽ እንህበሉ እዋን፡ ካብ ማንም እዋን፡ ብዝተፈለየ ታሪኻዊ ምክንያት፡ ሎሚዩ።

ሎሚ መበል 23 ዓመት መዓልቲ ነጻነትና ኣብ ነኹብረሉ ዘሎና እዋን፡ ነዚ ታሪኻዊ በዓል'ዚ ዘድምቕ፡ ነቲ ኣብ ቅድሚና ዘሎ ጸላም ክጋልህ፡ ብህዝብታት ኤርትራን ደሞክራሲያዊ ሓይልታቱን ተስፋ ዝተነብረሉ፡ ኣብ ትሕቲ ስምረት መንእሰያት ኤርትራ ንድሕነት ሃገር ዘጽለሉ መንእሰያት፡ ንቕሕን ሰፊሕን ተሳትፎኦም ንምርግጋጽ ዓሊሞም ጉባኤኦም ዝጅምሩሉ ዕለት ም'ኳኑ እዩ። እዚ ሃምን ቀልብን ናይ ኩልና ዝሰሓበ ጉባኤዚ፡ ታሪኻዊ ካብ ዝገብርዎ ምክንያታት፡ ህዝብን ሃገርን ኤርትራ ንሓደጋ ብርሰትን ምብትታንን ተሳጢሖም ህጽጽ ምላሽ ዝጠልቡሉ እዋን ም'ኳኑ ብሓደ ገጽ፡ ሓይሊ ተቓውሞ ብብኩራት ንቕሕን ሰፊሕን ተሳትፎ መንእሰያት ኣብ ዝሳቐዩሉ እዋን፡ መንእሰይ ብናይ ባዕሉ ዕግበትን በዓል-ቤታዊ ዓቕሙን ነዚ መሰረታዊ ሕጽረት ንምፍጥስ ዝተወሰደ ኣወንታዊ ተበግሶ ብም'ኳኑ ከኣ ቦቲ ካልእ ገጽ፡ ፍሉይነት ኣለዎ። ስለዝኾነ ከኣ፡ እዚ ጉባኤዚ፡ ብክንድቲ መላእ ህዝብታትናን ደሞክራሲያዊ ሓይልታቱን ተስፋ ዘንበሩሉ፡ ኣብ መስርሕ ደሞክራሲያዊ ቃልስና ናይ ተመዓዳዳዊ ሓይሊ ተራ ዘይኮነስ፡ ማእከላይ ስሕበት ደሞክራሲያዊ ቃልስና ዝኾነሉ ንቕሕ ተሳትፎ መንእሰያት ኤርትራ ብምርግጋጽ፡ ንተባራዕቲ መድረኻዊ ሕቶታት ህዝብታትና፡ ብቑዕን ስነ-ፍልጠታውን ምላሽ ክህብ ዝኸእሉዎ ታሪኻዊ ፖለቲካዊ ውሳኔታት ተጸንቢሉ ክወጽእ ትጽቢት ይግበረሉ።

ውድብና ሰውራዊ ደሞክራሲያዊ ግንባር ኤርትራ(ሰደግኤ)፡ በዚ ታሪኻዊ ኣጋጣሚ፡ መስራቲ ጉባኤ ስምረት መንእሰያት ኤርትራ ንድሕነት ሃገር፡ ብዓወት ክጽንበል ዘለዎ ሰናይ ትምኒት ክገልጽ ይፈቱ። ውድብና፡ ንቕሕን ሰፊሕን ተሳትፎ መንእሰያት ኤርትራ ኣብ ደሞክራሲያዊ ቃልስና ምርግጋጽን፡ ንነጻ ፖለቲካዊ ምርጫኦም ብዘይተዓቕቦ ምቕባልን፡ ሓደ ካብ ታሪኻዊ ፖለቲካዊ ውሳኔታት 6ይ-ውድባዊ ጉባኤኡ ም'ኳኑ፡ ዳግም በዚ ታሪኻዊ ዕለትዚ ከረጋግጽ ይደሊ። ካብዚ መሰረታዊ ዕግበቱ ብምብጋስ፡ ኣብ ክሊ ውጽኢት መስራቲ ጉባኤ ስምረት ተሞርኩሱ፡ ኣብ ዘራኽብዎ፡ ብጽምዶ ክሰርሕ ቅሩብ ም'ኳኑ

የረጋግጽ። ብተወሳኝ፣ መላእ ህዝብታት ኤርትራን ደሞክራሲያዊ ሓይልታቱን፣ ነዚ መንእሰያት ኤርትራ ወሲዶሞ ዘለዉ ታሪኻዊ ተበግሶ፣ ሙሉእ ደገፍ ክህቡዎ፣ ብኣጋጣሚኪ ክቡር ዕለት ይጽውዕ።

ኣብ መወዳእታ፣ ውድብና ሰውራዊ ደሞክራሲያዊ ግንባር ኤርትራ(ሰደግኤ) ብገዝሚ ከቢድ መስዋእቲ ንዝዓተርናያ ቦካር ዓወትና ብምዕቃብ፣ 24 ግንቦት ባህርያዊ መልክዓ ክደምቕን ወትሩ ክትጸግን ብምግባር፣ ካብ ዘይነፍጽ ሽሻያታ፣ ናይ ህዝብታትና ፍትሓውን ማዕርነታውን ተጠቓምነቶም ንምውሓስ፣ ካብ ዘለዎ መሰረታዊ እምነት ብምብጋስ፣ ብቐዳምነት ህዝብን ሃገርን ብምድሓን፣ ህዝባዊ ደሞክራሲያዊ ዕላማታቱ ንምዕዋት፣ ካብኡ ዝጥለብ ኩሉ ንምብርካት ብጽንዓት ክቃለስ ምዃኑ የረጋግጽ።

24 ግንቦት መዓልቲ ነጻነትና፣ ንዘላኣለም ተኸቢራ ክትነብር እያ!!
ቅነዕ መስመርን ሓፋሽን ሒዝና፣ ንጽንኩር መድረኻት ብምስጋር ክንዕወት ኢና!!
ዘልኣለማዊ ክብርን ሞኅስን ንጀጋኑና ሰማእታት!!

ፖለቲካዊ ቤት ጽሕፈት
ሰውራዊ ደሞክራሲያዊ ግንባር ኤርትራ(ሰደግኤ)
24 ግንቦት 2014